

# L-Akbar Qanpiena ta' Malta

**Kitba ta' SAL**

*L-istorja tal-qniepen ta' Birkirkara, tant dawk tal-knisja l-Kollegġjata l-Qadima kif ukoll tal-ġdida, teħodna lura ħafna snin. Hu magħruf li għall-aħħar tas-seklu sbatax kienet saret qanpiena ġdida għall-Knisja l-Qadima. Imbagħad wara ftit xhur, l-imgħallem Ġużeppi Borg, iben il-mejjet Wenzu, bħala prokuratur ta' dik il-knisja, ma' deputati oħra maħtura għal dan il-għan, xtraw qanpiena lesta li kienet tiżen 8 qnatar u 87 ratal, (xi 700Kg.) li swiet 618 skud.*

Il-Karkariżi kienu kuntenti ħafna b'dik il-qanpiena bħalma stqarru huma stess nhar l-4 ta' Lulju 1701.

Snin wara, meta l-Kapitlu kien diġa' ttrasferixxa s-sede tiegħu għall-Kollegġjata l-ġdida, il-prokuratur tal-knisja Dun Ġużepp Fenech, flimkien ma' Dun Ġużepp Gatt, li l-Kapitlu kien ħatarhom bħala prokuraturi għall-qniepen ġodda, xtraw mingħand l-aħwa Triganza, li kienu fundituri tal-qniepen, qanpiena tal-bronż ta' 20 qantar u 60 ratal(xi 1,614Kg). Izda din il-qanpiena kienet ħarġet difettuża billi Triganza ma kellhomx bronż biżżejjed. Għalhekk żammewha għandhom biex jirrangawha permezz ta' erba' pernijiet tal-ħadid.

Għalkemm il-prezz li kienu fteħmu għaliha kien 2,266 skud, minħabba d-difett li kellha, dak il-prezz kien tnaqqas b'50 skud u l-fundituri aċċettaw ukoll li bħala parti mill-ħlas, jieħdu tale quale anki l-qanpiena l-kbira li kien hemm qabel u li ġiet stmata 916 skud.

Kienu għaddew aktar minn tletin sena meta l-patrijott kbir Karkariż Ċensu Borg Brared thajjar jagħmel minn flusu żewġ qniepen oħra għall-Kollegġjata maħbuba tiegħu. Għalhekk fid-19 t'April 1809 Brared kien ikkummissjona lill-funditur Gwakkinn Triganza biex jagħmel żewġ qniepen: il-kbira ta' madwar 40 qantar u oħra iżgħar ta' 16 qantar (xi 3,200 u 1,280 Kg. rispettivament). Triganza kien ingħata sitt xhur

zmien biex ilestihom u biex idewweb il-bronż kellu jissellef l-apparat mehtieg minghand il-Gvern.

Aktar tard, minflok wahda mill-qniepen li kien hemm, ingiebet ohra ta' 22 qantar (xi 1760 Kg.) mill-knisja parrokkjali ta' San Ġorg tar-Rabat t'Għawdex. Din il-qanpiena li għadha sal-lum magħrufa bħala l-Għawdxija fl-1820 kienet irregalata lill-Kollegġjata mill-istess Brared. Dik il-ħabta fil-kampnari kien hemm seba' qniepen li kienu jinkludu l-kbira (l-antika) u ta' warajha, u t-tnejn iż-żgħar ta' l-arloġġ tal-faċcata tal-knisja. Il-kapitlu kien għamel sett ta' regolamenti dwar kif, meta u liema qniepen kellhom jindaqqu f'kull okkażjoni ta' matul is-sena.



Fl-1891 kienet giet ikkummissjonata qanpiena ohra li kien indaħal biex jagħmilha ż-żagħżuġ funditur Gużepi Grech. Kienet tiżen 105 qnatar (xi 8,400 Kg.) u swiet 10,600 skud. Wara li ttellgħet fil-kampnar u ndaqqet, instab li kienet difettuża u kellha terġa' titniżżel biex issir ohra minflokha. Dwar din il-qanpiena kienu saru diversi kawżi fil-Qrati Ċivili u ta' l-Appell bejn l-1893 u l-1897. Il-kumitat inkariga

malajr haseb biex jinbeda x-xogħol tal-funderija, li din id-darba ġie fdat f'idejn il-magħruf Ġulju Cauchi ta' Bormla. Il-qanpiena kienet harġet b'ton mill-isbaħ. Iżda anki hawn ix-xorti riedet li dil-qanpiena ġralha bħal ta' qabilha, u baqgħet fil-kampnar bla ma ndaqqet qatt iżjed.

Madankollu, f'moħħ il-Karkariżi baqa' dejjem iberren il-ħsieb li jerga' jkollhom, bħalma kellhom qabel, l-akbar qanpiena f'Malta u Għawdex. Kellu jkun il-Prepostu Dun Karm Bonnici li fl-aħħar qatgħalhom xewqithom billi ġieb minn Milan fl-Italja, il-qanpiena l-kbira Helena li għadna ngawduha sal-lum.

Bit-tħabrik ta' dan il-Prepostu u tal-Kumitat ad hoc, din il-qanpiena ġgantija saret fil-funderija Barigozzi ta' Milan fl-1931 u qamet £1,300. Il-Prepostu Bonnici kien mar personalment fl-imsemmija funderija biex jara l-aħħar fażi tax-xogħol. U kien tant impressjona ruħu favorevolment b'dak li kien ra, li minn hemm baġħat telegramm konċiż lill-Kapitlu u l-poplu Karkariż, li fih għarrafhom: Campanone visto, udito; riuscitissimo.

Il-wasla tagħha f'Birkirkara kienet



fuq karru kbir bir-roti tal-ħadid u migbud minn żewġ bghula, iżda fl-aħħar parti nġibed mill-irġiel Karkariżi stess. Ħadu sehem ukoll iż-żewġ baned Karkariżi li kien hemm f'dak Iż-żmien, fost il-ferħ kbir tal-poplu kollu. Imbagħad nhar il-Gimgħa 22 ta' Jannar 1932 ġiet imgħammada u midluka solennement biż-żejt imqaddes mill-Arcisqof Mawru Caruana fuq iz-zuntier tal-Bażilika. Bħala ringrazzjament l-Arcisqof kien ingħata cheque ta' £10 biex imorru a favur tal-bini tal-knisja, illum parrokkjali, ta' San Girgor f'Tas-Sliema.

Imbagħad, jumejn wara, il-qanpiena li ssemmiet Helena ttellgħet fil-kampnar il-kbir taħt it-tregġija ta' ħila u sengħa ta' l-imgħallem Karkariż Filippu Sammut. L-għada t-tnejn, tkanta t-Te Deum bid-daqq ta' mota solenni li fiha l-qanpiena l-kbira ndaqqet għall-ewwel darba.

Sa fl-aħħar il-Karkariżi qatgħu xewqithom li jkollhom mhux biss sett qniepen mill-isbaħ, iżda wkoll qanpiena artstika u ta' ton melodjuż ħafna, kif ukoll l-akbar waħda fost dawk tal-knejjes ta' Malta u Għawdex.

## Private Lessons

In Matsec 'O'Level

# ACCOUNTS

by a Graduate Teacher

- Small Groups
- Individual Attention
- Special Attention to Past Papers



Starting in September

Location in Birkirkara

So Phone Now so you will join  
the road to Success!



Mr. James Grech • 2157 6753 • 9986 1110

Mulens

26, Valley Road, B'Kara  
Tel: 21440753